

(घ) बृज यात्रा (६९)

यात्रा बृज भूमि जी हाणे करियूं हली ।
करियूं सफलु नेण पंहिजा दिसी रास स्थली ॥
गोकुल में प्यारे कृष्ण जूं थियूं बाल लीलाऊं
जेके प्रेम सां शुकदेव चयूं मधुर कथाऊं
मिठे लाल जी लीला भरी भूमि आ भली—करियूं
दुष्टनि जे अत्याचार खां नंद गांवु वसायो
जिते वल्लुड़ा गऊ चारण जो कयो सांवरे सायो
मोर मुकुट धारियो सीस कुल्हनि कारी आ कमली ॥
पान सरोवर यशोदा कुण्डु दोमिलु बनु मिठो
महलु श्री वृषभानु जो आ वैकुंठि खां सुठो
वाटिका बृज राज जी नितु फूली आ फली ॥
ऊधव क्यार में आ ऊधव गोपियुनि ज्ञानु दिनो
पर गोपियुनि सत्य स्नेहु दिसी पाण भाव भक्ति भिनो
नीरसु ज़ाताई ज्ञान खे भक्ति मिश्री आ भली ॥
महिमा श्री बरसाने जी नितु शेषु साराहे
गौलोक जी स्वामिनि जिते घुरी मखणु थी खाए
नितु सखियुनि सां खेदंदी रहे वृषभानु जी लली ॥
प्रेम सरोवर पीरी पोखर भान कुण्ड जिते
करियो वन्दनु सांकरी खोर दान लीला थी उते
मोरकुटी जे समीप गहिबर बन जी आ गली ॥

रंगीली गली अ में थिए होली अ मधुरु निज़ारो
जंहि दिव्य आनंद लुटण लाइ अचे देव मण्डलु सारो
स्वामिनि जे महिलात सां काई उपमा ना मिली ॥
संकेत वट ते युगल जी थी मिलण जी लीला
दर्शन जे प्यास में करनि हज़ारें लीला
झूलनि प्रेम हिंडोलड़े रस रंग सां रिली ॥
काम बन में प्यारे कृष्ण जो रहे नानो सुमुखराय
घुरियो चण्डु जिते चाह मां प्यारे कुंवर कन्हाइ
विहवल कुण्ड ते राम लीला कई श्याम बली ॥
ताल बन में धेनकु खे आहे दाऊ अ संहारियो
लठा बन में लादुले अरिष्ट असुर खे मारियो
कुसुम सरोवर ते खिली कमल जी कली ॥
धन्य श्री गिरिराज जंहि खे कृष्ण पूजायो
राजा इन्द्र जे महा कोप खां जंहि बृजु बचायो
मानसी गंगा इशनान सां मिले भक्ति निर्मली ॥
श्री जू कुण्ड कृष्ण कुण्ड जी महिमा छा चवां
जिते मधुर मधुर खेल करनि युगल नित नवां
पखियुनि रूप में वसे जिते रसिकनि जी आली ॥
जै जै श्री वृन्दा विपिन जी चारई वेद था गाइनि
बंसी वट ऐं यमुना तट ते युगल रास रचाइनि
उन्मत थी बुधनि गोपियूं मिठी मोहन जी मुरली ॥

बिया बि लीला जा केतिरा स्थान मनोहर
जेके भक्तनि जे हृदय खे दियनि आनंद मधुरतर
साई साहिब प्रताप सां दासनि भागु पयो खुली ॥